

## پیغمبر اسلام اور ہندوستان کے باشندے

قاضی اطہر مبارک پوری

رسول صلی اللہ علیہ وسلم اور صحابہؓ کی زبان پر ہندوستان کا نام:..... رسول اللہ صلی اللہ علیہ وسلم اور صحابہؓ کرامؓ ہندوستان کے لوگوں اور یہاں کی چیزوں سے اچھی طرح واقف تھے اور متعدد مواقع پر آپؐ کی زبان مبارک پر اس کا ذکر آیا ہے، امام ابن ابی حاتم رازیؒ، امام ابو عبد اللہ حاکمؒ، امام ابن جریر طبریؒ اور امام سیوطیؒ نے حضرت عبد اللہ بن عباسؓ سے یہ روایت کی ہے اور حکم نے اس کی تصحیح کی ہے:

إن أول ما هبط الله آدم إلى أرض الهند، وفي لفظ: بدجنى أرض الهند. (۱)

”حضرت آدم علیہ السلام سب سے پہلے سر زمین ہند میں اتارے گئے اور ایک روایت میں ہے کہ سر زمین ہند کے دکھن میں اتارے گئے۔“

علماء کا قول ہے کہ یہاں پر دجنی دکھن یا دکھنا کا معرب ہے اور اس سے مراد سرند پ ہے، حضرت ابن عباسؓ سے ایک روایت منقول ہے کہ آنحضرت صلی اللہ علیہ وسلم نے فرمایا ہے کہ حضرت آدمؑ پہلے مکہ میں بیت اللہ کی جگہ پر اتارے گئے تھے، پھر یہاں سے ہندوستان گئے۔

فتخطی فإذا هو بأرض الهند فمكث هناك ماشاء الله ثم استوحش إلى البيت. (۲)

”آدم علیہ السلام مکہ سے چل کر ہندوستان پہنچے اور جب تک اللہ نے چاہا وہاں رہے، پھر بیت اللہ کی طرف لوٹ آئے۔“

مشہور تابعی عالم حضرت عطاء ابن ابی رباح نے حضرت آدم علیہ السلام کے بارے میں یہ روایت بیان کی ہے:

إن آدم هبط بأرض الهند ومعه أربعة أعواد من الجنة فهي هذه التي يتطيب الناس بها و

إنه حج هذا البيت. (۳)

”آدم سرزمین ہند میں اتارے گئے اور ان کے ساتھ جنت کی چار شاخیں بھی تھیں، جن سے لوگ خوشبو حاصل کرتے ہیں، انہوں نے وہاں سے بیت اللہ کا حج بھی کیا۔“

ہندوستان میں جہاد کرنے کی فضیلت و بشارت:..... ان روایات سے معلوم ہوتا ہے کہ عہد رسالت میں ہندوستان جانا پہچانا ملک تھا، بلکہ اس سے متعلق حضرت آدمؑ کی وجہ سے ایک گونہ احترام کا جذبہ پایا جاتا تھا، اس سے بڑھ کر اہم روایت یہ ہے کہ رسول اللہ صلی اللہ علیہ وسلم نے ہندوستان میں جہاد کرنے کی پیش گوئی فرماتے ہوئے اس میں شریک ہونے والوں کو نار جہنم سے مامون و محفوظ ہونے کی بشارت دی ہے، امام نسائی نے اپنی سنن میں اس حدیث کے لئے ”غزوة الهند“ کا مستقل عنوان قائم کیا ہے اور امام طبرانی نے معجم میں اس کی سند کو جید بتایا ہے، حضرت ثوبانؓ مولیٰ رسول اللہ صلی اللہ علیہ وسلم سے روایت ہے:

قال رسول الله صلى الله عليه وسلم: عصابتان من أمتي أحرزهما الله من النار، عصابة

تغزوة الهند وعصابة تكون مع عيسى بن مريم عليهما السلام. (٤)

”رسول اللہ صلی اللہ علیہ وسلم نے فرمایا ہے کہ میری امت کے دو گروہوں کو اللہ تعالیٰ نے جہنم کی آگ سے محفوظ رکھا ہے، ایک گروہ جو ہندوستان میں جہاد کرے گا اور دوسرا وہ گروہ جو حضرت عیسیٰ بن مریمؑ کا ساتھ دے گا۔“

اسی بشارت نبوی پر حضرت ابو ہریرہؓ نے ہندوستان کے جہاد میں شرکت کی آرزو اور جان و مال قربان کرنے کی پیش کش کی، چنانچہ مسند احمد اور سنن نسائی میں حضرت ابو ہریرہؓ سے روایت ہے:

وعدنا رسول الله صلى الله عليه وسلم غزوة الهند، فإن أدر كتبنا انفق فيها نفسي ومالي،

فان اقتل كنت أفضل الشهداء، وان أرجع فانا أبو هريرة المحرر. (٥)

”رسول اللہ صلی اللہ علیہ وسلم نے ہم سے غزوة ہند کا وعدہ فرمایا ہے، اگر میں اس میں شریک ہوں گا تو اپنا جان و مال اس پر قربان کروں گا اور اگر مارا گیا تو بہترین شہید بنوں گا اور اگر زندہ واپس ہوا تو میں نار جہنم سے آزاد ابو ہریرہ رہوں گا۔“

ہندوستانیوں اور ہندوستانی چیزوں سے واقفیت:..... رسول اللہ صلی اللہ علیہ وسلم اور صحابہ کرام ہندوستان کے لوگوں سے بھی اچھی طرح واقف تھے، بخاری میں مذکور ہے کہ حدیث معراج میں آپؐ نے حضرت موسیٰ علیہ السلام کو جانوں سے تشبیہ دی، ترمذی میں ہے کہ ایک موقع پر حضرت عبداللہ بن مسعودؓ نے جنات کو جانوں سے تشبیہ دی، اسی طرح سیرت ابن ہشام میں ہے کہ جب نجران سے بنی کعب کے لوگ آئے تو رسول اللہ صلی اللہ علیہ وسلم نے ان کو ہندوستان کے آدمیوں سے تشبیہ دی، اور دریافت فرمایا کہ یہ کون لوگ ہیں.....؟ عہد رسالت میں ہندوستان کی بہت سی اشیاء کا استعمال عام تھا، ان کے نام اور خواص سے لوگ واقف تھے، کافور، زنجبیل، عود ہندی، عود، مشک قرنفل، قفل، ہندی نیزے، ہندی

تلوار، ہندی کپڑے وغیرہ روزمرہ کی زندگی میں استعمال کئے جاتے تھے اور قرآن وحدیث میں ان کے نام موجود ہیں، غرض ہندوستان، یہاں کے باشندے اور یہاں کی چیزیں اس وقت عام طور سے مشہور و متعارف تھیں اور بڑی ملک ہونے کی حیثیت سے دونوں ملکوں میں مختلف قسم کے تعلقات تھے، اسی تعلق و تعارف نے ہندوستان میں اسلام کو بہت جلد متعارف کرایا اور جاہلین سے دینی دروہانی تعلقات بہت زیادہ استوار ہو گئے۔

ہندوستان کے باشندوں کی اسلام اور پیغمبر اسلام سے واقفیت:..... رسول اللہ صلی اللہ علیہ وسلم کی بعثت کے وقت عرب کے مختلف علاقوں میں ہندوستان کے لوگ آتے جاتے تھے اور وہاں مستقل آباد بھی تھے، خود مکہ میں جو کہ اس زمانہ میں بہت بڑا مذہبی اور تجارتی مرکز تھا اور قریشی تاجروں کی وجہ سے یمن اور شام کے درمیان تجارتی کاروبار کی منڈی تھا، ہندوستان کے تاجر اور صنایع موجود تھے، چنانچہ ابوطالب کے ایک شعر میں ہندوستانی عورت کا نشان ملتا ہے اور ابن مسعود کی روایت میں جاٹوں کا ذکر ہے اور بعض اشعار سے معلوم ہوتا ہے کہ مکہ میں ہندوستانی کاریگر تلواریں بناتے تھے، نیز عرب کے باشندے مشرقی ہندوستان اور چین کا تجارتی سفر کرتے تھے، اسی طرح ہندوستان کے تاجر و صنایع عرب میں آتے جاتے تھے، ان حالات میں رسول اللہ صلی اللہ علیہ وسلم کی بعثت و نبوت کا چرچا ہندوستان تک ہونا یقینی تھا، خصوصاً ایسی صورت میں جبکہ آپ کی بعثت نے مکہ کے قریشی تاجروں میں ایک تہلکہ مچا دیا تھا اور وہ بازاروں، موسمی میلوں اور حج کے مواقع میں آپ کے خلاف بروپیگنڈا کرتے تھے، ان مخالفانہ سرگرمیوں نے بہت سے غیر ملکوں میں آپ صلی اللہ علیہ وسلم کی خبر پہنچائی، چنانچہ جب ایرانیوں کے بادشاہ کسریٰ کو آپ صلی اللہ علیہ وسلم کے دعوائے نبوت کی خبر ملی تو اس نے اپنے یمن کے حاکم باذان کو آپ صلی اللہ علیہ وسلم کے خلاف کارروائی کرنے کا حکم دیا، روم میں جب اس کی خبر پہنچی تو ہرقل نے قریش کے تاجر ابوسفیان سے آپ صلی اللہ علیہ وسلم کے بارے میں تحقیقات کی، اس طرح جب مسلمان مکہ سے ہجرت کر کے حبشہ گئے تو نجاشی کو اسلام اور پیغمبر اسلام صلی اللہ علیہ وسلم کے بارے میں معلومات ہوئیں، غرض سبکی زندگی ہی میں رسول اللہ صلی اللہ علیہ وسلم کی شہرت پڑوسی ممالک میں عام ہو گئی تھی، اس لئے یقین ہے کہ اس زمانہ میں ہندوستان میں بھی آپ کے بارے میں خبریں پہنچ چکی ہوں گی، مگر مستند تاریخوں سے اس کا ثبوت نہیں ملتا کہ سبکی زندگی ہی میں آپ صلی اللہ علیہ وسلم کا چرچا ہندوستان میں بھی ہوا ہو، بعض روایات سے معلوم ہوتا ہے کہ مکہ میں ظاہر ہونے والے معجزہ شمس القمر کا مشاہدہ ہندوستان میں ہوا اور اس کے نتائج بھی ظاہر ہوئے، مگر یہ بات بھی تاریخی اعتبار سے پایہ ثبوت کو نہیں پہنچتی۔

البتہ مکہ سے مدینہ ہجرت کے بعد جب کفار و مشرکین سے باقاعدہ جنگ شروع ہوئی اور مسلمان کھل کر دعوت اسلام کو عام کرنے لگے تو دور دراز ممالک میں رسول اللہ صلی اللہ علیہ وسلم کا چرچا ہو گیا، اس کے بعد ہی ہندوستان کے بعض مذہبی طبقوں نے آنحضرت صلی اللہ علیہ وسلم کی خدمت میں اپنا وفد بھیجا اور بعض راجوں اور مہاراجوں نے آپ کی خدمت میں ہدیے بھیجے، اس سلسلے میں دو واقعات زیادہ مشہور اور مستند ہیں، ایک سرندیپ کے جوگیوں اور سنیا سیوں کا اس غرض سے

آپ کی خدمت میں مدینہ منورہ میں اپنا وفد روانہ کرنا کہ وہ آپ سے براہ راست اسلام کے بارے میں معلومات حاصل کرے اور دوسرا ہندوستان کے ایک راجہ کا رسول اللہ صلی اللہ علیہ وسلم کی خدمت میں زنجبیل کا ہدیہ بھیجتا ہے، جسے آپ صلی اللہ علیہ وسلم نے خود بھی تناول فرمایا اور صحابہ کرام کو بھی کھلایا۔

سرندیپ کا وفد:..... بزرگ بن شہر یار نا خدا رامہ مزی چوتھی صدی ہجری کا مشہور جہاز راں اور سیاح ہے، وہ عرب سے ہندوستان اور چین تک جہاز رانی کرتا تھا، اس نے اپنی کتاب ”عجائب الہند“ میں یہاں کے ساحلی مقامات کے حالات نہایت تفصیل سے لکھے ہیں، اس نے سرندیپ کے جوگیوں اور نسیاسیوں کی طرف سے رسول اللہ صلی اللہ علیہ وسلم کی خدمت میں تحقیقاتی وفد جانے اور اس کے اثرات کا ذکر ان الفاظ میں کیا ہے:

وكان أهل سرنديب و ما والاها لما بلغهم خروج النبي صلى الله عليه وسلم فأرسلوا رجلاً فهُمأ منهم وأمره أن يسير إليه فيعرف أمره وما يدعو إليه فعالت الرجل عوانق ووصل إلى المدينة بعد أن قبض رسول الله صلى الله عليه وسلم وتوفي أبو بكر، ووجد القائم بالأمر عمر بن الخطاب رضي الله عنه فسأله عن أمر النبي صلى الله عليه وسلم فشرح له وبين.

”سرندیپ اور اس کے آس پاس کے لوگوں کو جب رسول اللہ صلی اللہ علیہ وسلم کے ظہور کی خبر ملی تو انہوں نے اپنے ایک سمجھ دار آدمی کو مدینہ بھیجا اور اسے حکم دیا کہ وہ آپ کے پاس جا کر آپ کے حالات کی اور آپ کی دینی دعوت کی تحقیق کرے، مگر اس آدمی کے سامنے کچھ مشکلات آگئیں اور وہ اس وقت مدینہ منورہ پہنچا جب رسول اللہ صلی اللہ علیہ وسلم وصال فرما چکے تھے، بلکہ حضرت ابوبکر بھی وفات پا چکے تھے اور حضرت عمر بن الخطاب خلافت پر متمکن تھے، اس لئے آپ ہی سے رسول اللہ صلی اللہ علیہ وسلم کے بارے میں معلومات حاصل کیں اور آپ نے اس سے شرح و وسط کے ساتھ تمام باتیں بیان کیں۔“

اس کے بعد لکھا ہے کہ یہ نمائندہ سرندیپ کے لئے بحری راستہ سے روانہ ہوا، مگر مکران کے قریب اس کی موت واقع ہو گئی، اس کے ساتھ ایک ہندوستانی نوکر تھا، وہ تھا سرندیپ پہنچا، اس نے لوگوں سے پورا ماجرا بیان کیا اور بتایا کہ رسول اللہ صلی اللہ علیہ وسلم کا وصال ہو چکا ہے، ان کے پہلے خلیفہ ابوبکر کا بھی انتقال ہو چکا ہے اور اس نے اہل سرندیپ سے حضرت عمر کی توضع اور خاکسار کا حال بیان کیا اور بتایا کہ وہ پیوند لگے ہوئے کپڑے پہنتے ہیں اور مسجد میں بلا تکلف سو جاتے ہیں اس کا اثر اہل سرندیپ پر بہت اچھا پڑا۔

فتواضعهم لاجل ما حكا لهم ذلك الغلام، بسهم الثياب المرقعة لما ذكره من ليس عمر رضی اللہ عنہ المرقعة ومجتهم للمسلمين وميلهم اليهم لما في قلوبهم ماحكاها ذلك الغلام عن عمر رضی اللہ عنہ

”سرنديپ کے لوگوں کی تواضع اور فروتنی کا سبب وہی باتیں ہیں جن کو اس خادم نے بیان کیا تھا اور ان کا پوند لگے کپڑے پہننا اس وجہ سے ہے کہ اس نے حضرت عمر رضی اللہ عنہ کے بارے میں بیان کیا تھا کہ انہوں نے ایسا کپڑا پہنا تھا اور ان کا مسلمانوں سے میل محبت رکھنا بھی اسی لئے ہے کہ خادم نے حضرت عمرؓ کی تواضع کا ذکر کیا تھا۔“

اس وقت سے لے کر چوتھی صدی ہجری تک اہل سرنديپ اسلام اور مسلمانوں سے برابر محبت و تعلق رکھتے تھے، چنانچہ اس واقعہ کے آخر میں بزرگ بن شہریار نے اپنے زمانہ کی بابت لکھا ہے:

وہم یحبون المسلمین ویملون إلیہم میلأ شدیدأ. (۶)

”وہ لوگ مسلمانوں سے محبت رکھتے ہیں اور ان کی طرف بہت ہی زیادہ مائل ہیں۔“

ان واقعات سے نہ صرف سرنديپ بلکہ اس کے آس پاس کے تمام علاقوں میں اسلام پور رسول اللہ صلی اللہ علیہ وسلم کی خبروں کا پھیلنا قرین قیاس ہو جاتا ہے، ہندوستان اور چین میں عربوں کی تجارت عام تھی اور یہاں ان کے بحری سفر برابر ہوا کرتے تھے، بعض روایتوں سے معلوم ہوتا ہے کہ اسی زمانہ میں رسول اللہ صلی اللہ علیہ وسلم کی شہرت ہندوستان سے گزر کر چین تک پہنچ چکی تھی۔ غالب گمان ہے کہ سرنديپ کا مذکورہ بالا وفد یہاں کے بیکور، یا بکرئیہ، یا بکرچین نامی فرقہ کی طرف سے مدینہ منورہ بھیجا گیا ہوگا، یہ لوگ عام طور سے ننگے رہتے تھے اور آگے پیچھے معمولی سا کپڑا باندھ لیتے تھے، جاڑے میں بدن پر چٹائی پیٹ لیتے تھے، بعض رنگ برنگ کپڑوں کی جوڑ دار دھوتی پہنتے تھے، شمشان کی راکھ بدن پر ملتے تھے، سر اور داڑھی کے بال نہیں رکھتے تھے، مردوں کی کھوپڑی میں کھانا کھاتے تھے، تاکہ دنیا کی بے ثباتی کا احساس ہو، جب عرب کے تاجروں یا دوسرے ذرائع سے ان سنیاسیوں کو رسول اللہ صلی اللہ علیہ وسلم کی خبر معلوم ہوئی تو انہوں نے تحقیق حال کے لئے اپنی جماعت کے ایک آدمی کو بھیجا، ان کے مسلمان ہونے کی روایت تو نہیں ملتی لیکن وہ اسلام کے بعض اثرات سے پوری طرح متاثر ہوئے، اگر ان کا آدمی صحیح و سلامت واپس جاتا اور وہ اس کے ذریعے سے اسلامی تعلیمات کو تفصیل کے ساتھ سنتے تو آج سرنديپ اور جنوبی ہند کا دینی نقشہ غالباً کچھ اور ہی ہوتا، ان کی اسلام سے اس عقیدت کے نتیجے میں عرب کے مسلمان تاجر سرنديپ میں مستقل آباد ہو کر متاثر زندگی بسر کرنے لگے تھے، انہی عربوں کی عورتوں اور بچوں کو وہاں کے راجہ نے ایک جہاز میں عرب بھیجا تھا، جس کو سندھ کے اطراف کے مید یعنی سمندری ڈاکوؤں نے لوٹ لیا تھا اور عرب عورتوں کو گرفتار کر لیا تھا، جس کے انتقام میں محمد بن قاسم ثقفیؒ نے ہندوستان پر حملہ کیا تھا۔

ہندوستانی راجہ کا ہدیہ:..... ہندوستان کے بڑے بڑے راجے اپنے پڑوسی بادشاہوں کے پاس ہدیے بھیج کر ان سے تعلقات قائم کرتے تھے، کسریٰ کے پاس راجہ رہمی وغیرہ کے ہدایا و تحائف بھیجنے کا تذکرہ قاضی رشید بن زبیر نے کتاب ”الذخائر والتحف“ میں کیا ہے، ہجرت کے بعد رسول اللہ صلی اللہ علیہ وسلم کی شہرت اور آپ صلی اللہ علیہ وسلم سے

واقفیت عرب کے اطراف و جوانب میں ہوئی تو ہندوستان کے مذہبی طبقہ کی طرح یہاں کے حکمران طبقہ نے بھی ہدیہ اور تحفہ بھیج کر آپ صلی اللہ علیہ وسلم سے عقیدت و محبت کا اظہار کیا اور آپ صلی اللہ علیہ وسلم سے تعلقات پیدا کرنے کی صورت نکالی، چنانچہ مشہور محدث امام ابو عبد اللہ حاکم نے مستدرک میں حضرت ابو سعید خدریؓ سے روایت کی ہے:

أهدى ملك الهند إلى رسول الله صلى الله عليه وسلم جرة فيها زنجبيل فأطعمهم أصحابه  
قطعة قطعة وأطعمني منها قطعة

”ہندوستان کے راجہ نے رسول اللہ صلی اللہ علیہ وسلم کی خدمت میں زنجبیل (سوٹھ) کا ایک گھڑا بھیجا، آپ نے صحابہ کو اس کا ایک ایک ٹکڑا کھلایا اور مجھے بھی اس کا ایک ٹکڑا کھلایا۔“

خورد رسول اللہ صلی اللہ علیہ وسلم نے بھی اس میں سے تناول فرمایا، چنانچہ اس روایت کے آخر میں امام حاکم نے لکھا ہے:

قال الحاكم: لم أخرج من أول هذا الكتاب إلى هنا لعلي بن زيد بن جدعان حرفاً واحداً ولم أحفظ في أكل رسول الله صلى الله عليه وسلم الزنجبيل سواه فخرجه (٧).  
”میں نے اس کتاب کے شروع سے لے کر یہاں تک اس حدیث کے سوا علی بن زید بن جدعان سے ایک حرف بھی روایت نہیں کیا ہے اور اس حدیث کے علاوہ کوئی حدیث رسول اللہ صلی اللہ علیہ وسلم کے زنجبیل تناول فرمانے کے سلسلے میں مجھے یاد نہیں ہے، اس لئے اس کو بیان کیا ہے۔“

امام ذہبی نے مستدرک کی تفسیر میں اس حدیث کے راوی عمرو بن حکام تلمیذ امام شعبہؒ پر کلام کیا ہے۔

رجال و اسناد پر کلام محدثانہ بحث ہے، تاریخی اعتبار سے یہ روایت معتبر اور مستند ہے اور اس سے ثابت ہوتا ہے کہ ہندوستان کے کسی راجہ نے رسول اللہ صلی اللہ علیہ وسلم کی خدمت اقدس میں زنجبیل کا ہدیہ روانہ کیا تھا، ظاہر ہے کہ یہ ہدیہ راجہ کے کسی خاص قاصد کے ذریعے بھیجا گیا ہوگا، جس نے مدینہ منورہ جا کر خدمت نبوی میں اسے پیش کیا ہوگا، راجہ کی طرف سے محبت و عقیدت کا پیغام پہنچا ہوگا اور اس کے جواب میں رسول اللہ صلی اللہ علیہ وسلم نے راجہ اور اس کے قاصد کے ساتھ نیک سلوک فرمایا ہوگا، جیسا کہ عام دستور ہے، غالباً ہجرت کے بعد خدمت نبوی صلی اللہ علیہ وسلم میں ہندوستان کے راجہ کا یہ ہدیہ پہنچا ہے، جب آپ کی بعثت اور اسلام کی شہرت عام ہو چکی تھی اور پاس پڑوس کے ممالک میں آپ کا چرچا ہو چکا تھا۔

باقی رہا یہ سوال کہ یہ ہدیہ کس راجہ نے بھیجا تھا، اور وہ کس علاقہ کا حکمران تھا، تو اس کی تعیین نہیں ہو سکی، حافظ ابن حجر نے ”الاصابہ“ میں قنوج کے راجہ ”سربانک“ کی زبانی یہ روایت نقل کی ہے کہ رسول اللہ صلی اللہ علیہ وسلم نے اس کے پاس حذیفہ، اسامہ اور صہیب رضی اللہ عنہم کو اسلام کا دعوت نامہ دے کر بھیجا تھا اور اس نے اسلام کی دعوت قبول بھی کر لی تھی، مگر یہ روایت خود حافظ ابن حجر اور حافظ ذہبی کی تصریحات کے مطابق قابل اعتماد نہیں ہے، ورنہ یہ قیاس کیا جاسکتا تھا کہ راجہ سربانک ہی نے اسلام قبول کرنے کے بعد خدمت نبوی میں زنجبیل کا نذرانہ پیش کیا، ممکن ہے کہ سربانک کے راجہ نے

وہاں کے سنیا سیوں کی طرح آپ صلی اللہ علیہ وسلم سے تعلق پیدا کرنے کے لئے یہ شکل اختیار کی ہو، بنگال کے راجگان راجھی، شاہان ایران کے پاس قدیم زمانہ سے گراں قدر ہدایا و تحائف بھیجا کرتے تھے، ہو سکتا ہے کہ اسی خاندان کے کسی راجہ نے خدمت نبوی صلی اللہ علیہ وسلم میں بھی ہدیہ بھیجا ہو۔

ابن قیم نے زاد المعاد میں اس واقعہ کو ابو نعیم کی کتاب ”الطب النبوی“ کے حوالہ سے نقل کیا ہے، مگر اس میں ملک الہند کے بجائے ملک المرم ہے اور بعض الفاظ میں بھی معمولی سا فرق ہے، (۸) امام ابو عبد اللہ حاکم اور ان کی کتاب المستدرک میں اور امام ابو نعیم اصفہانی اور ان کی کتاب الطب النبوی صلی اللہ علیہ وسلم میں بڑا فرق ہے، مستدرک کا درجہ الطب النبوی صلی اللہ علیہ وسلم سے بدرجہا بلند ہے، پھر زنجبیل خالص ہندوستانی چیز ہے اور قدیم زمانے سے یہاں کے راجے مہاراجے اطراف کے بادشاہوں کے پاس اس کا ہدیہ بھیجا کرتے رہے ہیں، اس لئے کسی رومی بادشاہ کا زنجبیل کا ہدیہ بھیجنا بے جوڑی بات معلوم ہوتی ہے۔

سربا تک راجہ قنوج اور رتن ہندی کی حقیقت: ..... پہلی صدی ہجری کے خاتمے تک صحابہ کرامؓ کے وجود باوجود دنیا خالی ہو گئی تھی، جس پر تاریخ شاہد ہے، اس کے باوجود بعد میں چند ایسے افراد پیدا ہوئے ہیں جنہوں نے اپنے اپنے دور میں رسول اللہ صلی اللہ علیہ وسلم کے صحابی ہونے کا دعویٰ کیا ہے، اس قسم کے دو شخص ہندوستان میں بھی گزرے ہیں، ایک سربا تک راجہ قنوج اور دوسرے بابارتن ہندی، ان دونوں نے اپنے زمانہ میں صحابی رسول ہونے کا دعویٰ کیا ہے اور آپ صلی اللہ علیہ وسلم سے ملاقات کے واقعات بیان کئے ہیں، بلکہ رتن ہندی کی کچھ بیان کردہ روایتیں بھی ہیں جن کا مجموعہ رتینیات کے نام سے ایک زمانہ میں صوفیہ کے ایک طبقہ میں مقبول و مشہور تھا۔

ابن اثیر نے اسد الغابہ میں اور ابن حجر نے اسبابہ میں سربا تک کا تذکرہ کیا ہے، ابن حجر نے سربا تک کے دعویٰ صحابیت کا شد و مد سے رد کیا ہے، پہلے ابوموسیٰ کے ذیل کے حوالے سے اسحق بن ابراہیم طوسی کی زبانی نقل کیا ہے کہ میں نے ہندوستان کے راجہ سربا تک کو قنوج نامی شہر میں دیکھا ہے، میں نے اس سے دریافت کیا کہ اس وقت تمہاری عمر کیا ہے، اس نے بتایا کہ میری عمر سو اسی سو سال کی ہے، رسول اللہ صلی اللہ علیہ وسلم نے میرے پاس حذیفہؓ، اسامہؓ اور صہیبؓ کو بھیجا اور انہوں نے مجھے اسلام کی دعوت دی، میں نے اسلام قبول کر لیا۔

پھر ابوحاتم احمد بن حامد بلوی کے واسطے سے ابوسعید مظفر بن اسد حنفی طیب کا یہ بیان نقل کیا ہے:

سمعت سربا تک الہندی يقول: رأيت محمداً صلى الله عليه وسلم مرتين بمكة وبالمدينة مرة، وكان أحسن الناس وجهاً، ربعة من الرجال. (۹)

میں نے سربا تک ہندی کو کہتے ہوئے سنا ہے کہ میں نے محمد صلی اللہ علیہ وسلم کو دو مرتبہ مکہ میں اور ایک مرتبہ مدینہ میں دیکھا ہے، آپ صلی اللہ علیہ وسلم تمام انسانوں سے زیادہ خوبصورت اور میاں زد کے تھے۔“

اس کے بعد حافظ ابن حجر نے حافظ ذہبی کا قول نقل کر کے اس کو جھوٹ قرار دیا ہے۔

قال الذهبي في التجرید: هنا كذب واضح وقد عذر ابن الاثير ابن مندة في تركه اخراجہ  
 ذہبی نے تجرید اسماء الصحابہ میں کہا ہے کہ یہ کھلا ہوا جھوٹ ہے اور ابن اثیر نے ابن مندہ کو اس کا تذکرہ  
 کرنے پر مخدور قرار دیا ہے۔

اس کے بعد لکھا ہے کہ ۳۳۳ھ میں سرباتک کا انتقال ہوا، اس وقت اس کی عمر ۸۹۳ برس کی تھی، علامہ محمد طاہر گجراتی  
 نے ”تذکرۃ الموضوعات“ میں سرباتک کو معمرین کذا میں کی فہرست میں داخل کر کے اصابہ کی عبارت نقل کی ہے، اسی  
 طرح صاحب زہدہ الخواطر نے اصابہ کی عبارت نقل کر دی ہے، میں نے رتن رجال السنند والہند میں اسی کو نقل کر کے لکھا  
 ہے کہ سرباتک نامی شخص کے وجود میں شبہ نہیں، جس طرح اس کے دعوائے صحابیت کے کذب میں کوئی شبہ نہیں۔

حافظ ابن حجرؒ نے اصابہ میں رتن ہندی کا تذکرہ کر کے اس کے دعوائے صحابیت کے خلاف علمائے رجال و تواریخ کی  
 تصریحات نقل کی ہیں اور تفصیل سے اس کا رد کیا ہے۔ (۱۰)  
 زہدہ الخواطر میں بحر خاز کے حوالے سے لکھا ہے:

”ابوالرضان پنجاب کے شہر بھٹنڈہ میں پیدا ہوئے جب سن رشد کو پہنچے تو مرشد کامل کی تلاش ہوئی،  
 اسی اثناء میں ان کو معلوم ہوا کہ ملک عرب میں ایک شخص نے اللہ کی طرف سے نبی ہونے کا دعویٰ کیا  
 ہے، یہ سن کر مکہ مکرمہ گئے اور رسول اللہ صلی اللہ علیہ وسلم کی خدمت میں قیام کیا اور آپ صلی اللہ علیہ وسلم  
 سے فیض حاصل کر کے ہندوستان واپس آئے، اس کے بعد چھ سو سال سے زائد زندہ رہے، انہوں  
 نے الرسالۃ الرتزیہ نامی کتاب بھی لکھی ہے جس میں بغیر سند کے رسول اللہ صلی اللہ علیہ وسلم سے براہ راست  
 سنی ہوئی احادیث کو جمع کیا ہے، رتن ہندی کی تصدیق شیخ علاء الدین سنائی، خواجہ محمد پارسا، شیخ رضی الدین  
 الاالاہیہ مشائخ نے کی ہے، چھٹی صدی کے بعد ان کا انتقال ہوا اور بھٹنڈہ میں ان کی قبر ہے۔“ (۱۱)

شیخ صلاح الدین صفدی اور شیخ مجد الدین فیروز آبادی صاحب قاموس نے بھی رتن ہندی کے وجود کی تصدیق کی  
 ہے، صفدی نے اسے عقلاً جائز قرار دے کر علامہ ذہبی کے انکار کی مخالفت کی ہے اور فیروز آبادی نے لکھا ہے کہ میں رتن  
 ہندی کے وطن میں جا چکا ہوں، بے شمار لوگوں میں سنا بعد اسل ان کا تذکرہ نقل ہوتا چلا آتا ہے، رتن ہندی نے اپنی کتاب  
 میں تین سو سے زائد احادیث بیان کی ہیں جن کا اکثر حصہ وہی جاہلی باتوں پر مشتمل ہے۔ (۱۲)

مورخین اور علماء رجال کا یہ متفقہ فیصلہ ہے کہ حضرت ابوالطفیل عامر بن داخلہؓ سب سے آخری صحابی ہیں جو ایک  
 روایت کے مطابق ۱۱۰ھ میں دنیا سے تشریف لے گئے، ان کے بعد دنیا کی آنکھ کسی صحابی رسول کو نہیں دیکھ سکی، صحیحین میں  
 ہے کہ رسول اللہ صلی اللہ علیہ وسلم نے وصال سے تقریباً ایک ماہ قبل صحابہ سے ارشاد فرمایا تھا:

فانہ علی رأس مائة سنة منها لا يبقى على وجه الأرض ممن هو اليوم عليها أحد



”تم میں سے جو لوگ آج روئے زمین پر موجود ہیں ایک صدی گزرتے گزرتے ان میں سے ایک بھی باقی نہیں رہے گا۔“

شرعی اور تاریخی نقطہ نظر سے راجہ سربا تک یا رتن ہندی کی صحابیت ثابت نہیں ہے، اور ان کا شمار ان لوگوں میں بھی نہیں ہو سکتا جو رسول اللہ صلی اللہ علیہ وسلم کے معاصر یا مذک تھے، محض اس کا عقلی جواز اور مشائخ کی باطنی شہادت اس کے تاریخی ثبوت کے لئے کافی نہیں ہے۔

### حوالہ جات

- (۱)..... سبحة المرجان في آثار الهندوستان، از غلام علي آزاد، ص: ۶- (۲)..... القرى لقاصد أم القرى، محب الدين طبري، ص: ۲۲- (۳)..... أيضاً، ص: ۲۱- (۴)..... سنن نسائي، باب غزوة الهند۔ (۵)..... أيضاً- (۶)..... عجائب الهند، ص: ۱۵۷- (۷)..... المستدرک: ۴/ ۳۵- (۸)..... زاد المعاد: ۳/ ۲۲۵- (۹)..... الإصابة: ۲/ ۱۲۱- (۱۰)..... الإصابة: ۲/ ۱۲۱- (۱۱)..... نزہة الخواطر: ۱/ ۱۴۷- (۱۲)..... رتن ہندی کی پوری تفصیل کے لیے الإصابة: جداول، ص ۵۱۵ تا ۵۲۰ ملاحظہ ہو۔

☆.....☆.....☆

حدیث شریف کے... طلباء... طالبات... اور شیوخ الحدیث مدرسین کیلئے ایک نایاب علمی تحفہ

### خصوصیات امداد الباری

- ◆ حدیث کے عربی متن کی ہر لائن کے نیچے ترجمہ
- ◆ شیخ الحدیث کا نذہلوی رحمہ اللہ کے علمی ذوق اور تحقیقی رنگ سے آراستہ
- ◆ مصنف کے نصف صدی کے درس حدیث اور تجربات کا خلاصہ
- ◆ دوران تشریح منکرین حدیث کا عقلی و نقلی محاسبہ
- ◆ امام اعظم ابوحنیفہ رحمہ اللہ اور فقہ حنفی پر اعتراضات کے مکمل جوابات
- ◆ ایسی جامع و مفصل شرح جس سے صحاح ستہ کے مسائل بھی بخوبی حل ہو جاتے ہیں
- ◆ ترجمہ الباب کے متعلق شیخ کی بہترین اور دل لگتی تحقیقات

# امداد الباری

اردو شرح صحیح البخاری جلد 8

از شیخ الحدیث مولانا عبدالجبار الاعظمی رحمہ اللہ  
 شیخ الحدیث جامعہ قاسمی شاہی مراد آباد (ہندوستان)  
 و خلیفہ مجاز شیخ الحدیث مولانا زکریا کاندھلوی نور اللہ مرقدہ

**علاوہ ازیں** الفاظ روایت کی وضاحت... الفاظ حدیث سے مستنبط ہونے والے فقہی مسائل... نحو و صرفی قواعد کی تفہیم... قدیم و جدید علوم سے آراستہ ایک مستند اردو شرح... قدیم بابرکت کتابت کا گکس... بستی نظام الدین نئی دہلی سے شائع شدہ جلدوں کی مکمل طباعت... بخاری شریف کی مایہ ناز اردو شرح اب پہلی مرتبہ پاکستان میں زبور طباعت سے آراستہ

**الخیرا الجاری** مکمل شرح صحیح بخاری - 6 کمال حصے از حضرت مولانا صوفی محمد سرور صاحب مدظلہ - قیمت 1080 رعایتی 580  
**فضل الباری** شرح اردو صحیح بخاری - از علامہ شبیر احمد عثمانی رحمہ اللہ کمال 2 جلد - قیمت 1150 رعایتی 600  
**عطاء الباری** شرح بخاری - درجہ بنات کی مکمل شرح کمال 2 جلد - طلبہ ایڈیشن - قیمت 850 رعایتی 425

ادارہ تالیفات اشرفیہ

0322-6180738, 061-4519240